

శ్రీ లలితా చాలీసా

1. లలితా మాత శంభు ప్రీయా

జగతికి మూలం నీవమ్మా

శ్రీ భువనేశ్వరి అవతారం

జగమంతటికీ ఆధారం

2. హీరంబునికి మాతవుగా

హరిహరాదులు సేవింప

చండుని ముండుని సంహారం

చాముండేశ్వరి అవతారం

3. పద్మ రేకుల కాంతులలో

బాలా త్రిపుర సుందరిగా

హంసవాహన రూపిణి గా

వేదమాతవై వచ్చితివి

4. శ్వేత వస్త్రము ధరియించి

అక్షరమాలను పట్టుకొని

భక్తి మార్గము చూపితివి

జ్ఞాన జ్యోతిని నింపితివి

5. నిత్యాన్నదానేశ్వరిగా

కాశీ పురమున కొలువుండ

ఆది భిక్షువై వచ్చారు

సాక్షాదా పరమేశ్వరుడు

6. కదంబవన సంచారిణిగా
కామేశ్వరుని కళత్రముగా
కామితార్థ ప్రదాయనిగా
కంది కామాక్షివైనావు

7. శ్రీ చక్రరాజ నిలయనిగా
శ్రీమత్ త్రిపుర సుందరిగా
సిరి సంపదలు ఇవ్వమ్మా
శ్రీ మహాలక్ష్మిగ రావమ్మా

8. మణిద్వీపమున కొలువుండి
మహాకాళి అవతారములో
మహిషాసురుని చంపితివి
ముల్లోకాలను ఏలితివి ||లలితా||

9. పసిడి వెన్నల కాంతులతో
పట్టు వస్త్రపు ధారణలో
పారిజాతపు మాలలలో
పార్వతీ దేవిగ వచ్చితివి

10. రక్త వస్త్రము ధరియించి
రణ రంగమున ప్రవేశించి
రక్త బీజుని హతమార్చి
రమ్యక పద్ధిని వైనావు

11. కార్తికేయునికి మాతవుగా
కాత్యాయనిగా కరుణించి
కలియుగమంతా కాపాడి
కనకదుర్గవై వెలిసితివి

12. రామలింగేశుని రాణివిగా
 రవికుల సోముని రమణివిగా
 రమావాణి సేవితగా
 రాజరాజేశ్వరి వైనావు

13. ఖడ్గం శూలం ధరియించి
 పాశుపతాస్త్రము చేబూని
 శంభు నిశుంభుల దునుమాడి
 వచ్చింది శ్రీశ్యామలగా

14. మహామంత్రాధి దేవతగా
 లలితాత్రిపుర సుందరిగా
 దారిద్య బాధలు తొలగించి
 మహదానందము కలిగించె

15. ఆర్తత్రాణ పరాయణివే
 అద్వైతామృత వర్షిణివే
 ఆదిశంకర పూజితవే
 అపర్ణా దేవి రావమ్మ

16. విష్ణుపాదమున జనియించి
 గంగావతారము ఎత్తితివి
 భాగీరథుడు నిను కొలువ
 భూలోకానికి వచ్చితివి ||లలితా||

17. ఆశుతోషునిమెప్పించి
 అర్థ శరీరం దాల్చితివి
 ఆది ప్రకృతి రూపిణిగా
 దర్శనమిచ్చెను జగదంబ

18. దక్షుని ఇంట జనియించి
 సతీ దేవిగా చాలించి
 అష్టాదశ పీఠేశ్వరిగా
 దర్శనమిచ్చెను జగదంబ

19. శంఖు చక్రములు ధరియించి
 రాక్షస సంహారము చేసి
 లోకరక్షణ చేసావు
 భక్తుల మదిలో నిలిచావు

20. పరాభట్టారిక దేవతగా
 పరమ శాంత స్వరూపిణిగా
 చిరు నవ్వులను చిందిస్తూ
 చెరుకుగడను ధరియించితివి

21. పంచదశాక్షరి మంత్రాధితగా
 పరమేశ్వర పరమేశ్వరితో
 ప్రమథ గణములు కొలువుండ
 కైలాసంబే పులకించే

22. సురులు అసురులు అందరునను
 శిరసును వంచి మ్రొక్కంగా
 మాణిక్యాల కాంతులతో
 నీ పాదములు మెరిసినవి

23. మూలాధార చక్రములో
 యోగినులకు ఆధీశ్వరియై
 అంకుశాయుధధారిణిగా
 భాసిల్లెను శ్రీ జగదంబ

24. సర్వ దేవతల శక్తులచే
 సత్య స్వరూపిణి రూపొంది
 శంఖనాదము చేసితివి
 సింహ వాహినిగ వచ్చితివి ||లలితా||

25. మహామేరువు నిలయనివి
 మందార కుసుమ మాలలతో
 మునులందరు నిను కొలువంగ
 మోక్ష మార్గము చూపితివి

26. చిదంబరేశ్వరి నీ లీల
 చిద్విలాసమే నీ సృష్టి
 చిద్రూపీ పరదేవతగా
 చిరు నవ్వులను చిందించె

27. అంబా శాంభవి అవతారం
 అమృత పానం నీ నామం
 అద్భుతమైనది నీ మహిమ
 అతిసుందరము నీ రూపం

28. అమ్మలగన్న అమ్మవుగా
ముగ్గురమ్మలకు మూలముగ
జ్ఞాన ప్రసూనా రావమ్మా
జ్ఞానమును నందరికీవమ్మా

29. నిష్ఠతో నిన్నే కొలచెదము
నీ పూజలనే చేసెదము
కష్టములన్నీ కడతేర్చి
కనికరముతో మము కాపాడు

30. రాక్షస బాధలు పడలేక
దేవతలంతా ప్రార్థింప
అభయహస్తము చూపితివి
అవతారములు దాల్చితివి

31. అరుణారుణపు కాంతులలో
అగ్ని వర్ణపు జ్వాలలలో
అసురలనందరను దునిమాడి
అపరాజితవై వచ్చితివి

32. గిరిరాజునికి పుత్రికగా
నంద నందుని నోదరిగా
భూలోకానికి వచ్చితివి
భక్తుల కోర్కెలు తీర్చితివి ||లలితా||

33. పరమేశ్వరునికి ప్రీయసతిగా
జగమంతటికి మాతవుగా
అందరి సేవలు అందుకొని
అంతట నీవే నిండితివి

34. కరుణించమ్మా లలితమ్మా
 కాపాడమ్మా దుర్గమ్మా
 దర్శనమియ్యగ రావమ్మ
 భక్తుల కష్టం తీర్చమ్మా

35. ఏ విధముగ నిను కొలిచినను
 ఏ పేరున నిను పిలిచినను
 మాతృ హృదయవై దయచూపు
 కరుణామూర్తిగ కాపాడు

36. మల్లెలు మొల్లలు తెచ్చితిమి
 మనసును నీకే ఇచ్చితిమి
 మగువలమంతా చేరితిమి
 నీ పారయణ చేసితిమి

37. త్రిమాతృరూప లలితమ్మా
 సృష్టి స్థితి లయ కారిణివి
 నీ నామములు ఎన్నెన్నో
 లెక్కించుట మా తరమౌనా

38. ఆశ్రితులందరురారండి
 అమ్మ రూపము చూడండి
 అమ్మకు నీరాజనమిచ్చి
 అమ్మ దీవెన పొందుదము

39. సదాచార సంపన్నవుగా
సామగాన ప్రియలోలినివి
సదా శివ కుటుంబినివి
సౌభాగ్యమిచ్చే దేవతవు

40. మంగళ గౌరీ రూపమును
మనసుల నిండా నింపండి
మహాదేవికి మనమంతా
మంగళ హారతులిద్దాము ||లలితా||